

15 Δεκεμβρίου Παράκληση Αγίου Ελευθερίου του Ιερομάρτυρα

Δί' εὐχῶν τῶν ἁγίων πατέρων ἡμῶν, Κύριε Ἰησοῦ Χριστέ ὁ Θεός, ἐλέησον καὶ σῶσον ἡμᾶς. Ἀμήν.

Ψαλμός ρμβ' (142) Κύριε, εἰσάκουσον τῆς προσευχῆς μου...

Θεός Κύριος, καὶ ἐπέφανεν ἡμῖν (τετράκις μετα των στοίχων)

**Εἶτα τά παρόντα Τροπάρια.
Ἦχος δ'. Ὁ ὑψωθεὶς ἐν τῷ Σταυρῷ.**

Ὡς Ἱεράρχης καὶ στερρός Ἀθλοφόρος, καὶ πρεσβευτὴς ὑπὲρ ἡμῶν πρὸς τὸν Κτίστην, Ἱερομάρτυς Πάτερ Ἐλευθέριε, πάσης ἐλευθέρωσον, προσβολῆς ἐναντίας, τοὺς πιστῶς προστρέχοντας, τῇ ἁγία σου σκέπῃ, καὶ τῶν σωμάτων ἅμα καὶ ψυχῶν, πάσι χορήγει, ὑγίαν δεόμεθα.

Δόξα. Καὶ νῦν.

Οὐ σιωπήσωμεν πότε Θεοτόκε, τάς δυναστείας σου λαλεῖν οἱ ἀνάξιοι. Εἰμὴ γάρ σύ προΐστασο πρεσβεύουσα, τίς ἡμᾶς ἐρρύσατο, ἐκ τοσούτων κινδύνων; Τίς δέ διεφύλαξεν, ἕως νῦν ἐλευθέρους; Οὐκ ἀποστῶμεν Δέσποινα ἐκ σοῦ. Σοὺς γάρ δούλους σώζεις ἀεὶ ἐκ παντοίων δεινῶν.

Ψαλμός ν' (50) Ἐλέησον μέ, ὁ Θεός...

**Εἶτα ψάλλομεν τάς ᾠδὰς τοῦ Κανόνος.
ᾠδὴ α'. Ἦχος πλ. δ'. Ὑγρᾶν διοδεύσας.**

Ἐν πάσαις τοῦ βίου ἐπιφοραῖς, θερμόν ἄρωγόν σε, κεκτημένοι παρά Θεοῦ, πάσης λυτρωθεῖμεν ἀνάγκης, τῇ σῇ πρεσβείᾳ σοφέ Ἐλευθέριε.

Λιτάνευσον Πάτερ εἰλικρινῶς, τὸν πάντων Δεσπότην, ὡς ἂν λύσιν τῶν δυσχερῶν, καὶ χάριν καὶ ἔλεος καὶ ρῶσιν, οἱ προσιόντες σοί εὕρωμεν ἄνωθεν.

Ἐπίκουρος ἔσο καὶ βοηθός, θερμοτατος ρύστης, καὶ ὑπέρμαχος ἐν παντί, ἡμῖν Ἐλευθέριε παμμάκαρ, τοῖς εὐφημούσι τοὺς θείους ἀγώνας σου.

Θεοτοκίον

Ὑδάτων αὐλῶν ζωοποιῶν, γλυκύρροε κρήνη, Παντευλόγητε Μαριάμ, βλύσον μετανοίας μοί τά ρεῖθρα, τῷ προσιόντι πιστῶς τῇ σὴ χάριτι.

Ὡδή γ'. Οὐρανίας ἀψίδας.

Θρασυνόμενον σφόδρα, τὸν δυσμενῆ δράκοντα,, κατὰ τῶν πιστῶν ἱκετῶν σου, καὶ ὠρυόμενον, οἷαπερ λέοντα, συντριψον Πάτερ ὑψόθεν, τούτου τῆς κακώσεως, ἡμᾶς ρυόμενος.

Εὐσπλαγχνίας τῆς θείας, τοὺς οἰκτιρμούς, ἔνδοξε, εὐπαρρησιάστοις λιταῖς σου, ἡμῖν ὑπάνοιξον, ὥς συμπαθέστατος, καὶ τὸν κατώδυνον βίον, ἡμῶν μεταποιήσον, τρόποις χρηστότητος.

Ρωστική σου πρεσβεία, τά τῶν ψυχῶν ἴασαι, καὶ τά τῶν σωμάτων παμμάκαρ, ἡμῶν ἀλγήματα, καὶ τὴν ζωὴν ἡμῶν, φόβῳ κυβέρνησον θείῳ, ὥς ἂν τῷ Παντάνακτι, σεμνῶς λατρεύσωμεν.

Θεοτοκίον

Ἰλαστήριον θεῖον, χρυσοειδές ἔμψυχον, ὥφθης σωματώσασα Κόρη, τὸν ἱλασμόν ἡμῶν, Χριστόν τὸν Κύριον διό τοῖς σοί προσιούσιν, αἵτησαι τὴν ἄφεσιν, ὧν ἐξημάρτομεν.

Διασωσον, ὦ Ἐλευθέριε θεῖε Ἱερομάρτυς, ἐκ παντοίων ὀδυνηρῶν περιστάσεων, τοὺς τῇ σεπτῇ σου προστρέχοντας προστασία.

Ἐπιβλεψον ἐν εὐμενείᾳ πανύμνητε Θεοτόκε, ἐπὶ τὴν ἐμήν χαλεπὴν τοῦ σώματος κάκωσιν καὶ ἴασαι τῆς ψυχῆς μου τό ἄλγος.

Ἦχος β'. Τά ἄνω ζητῶν.

Πρεσβεύειν ἀεὶ, Χριστῷ τῷ Πανοικτίρμονι, ὥς Μάρτυς αὐτοῦ, καὶ λειτουργός εὐπρόσδεκτος, μή παύσῃ Ἐλευθέριε, ἵνα πάσης ρυσθείημεν θλίψεως, καὶ εἰρηναίαν ἀνύωμεν ζωὴν, οἱ μέγαν προστάτην σέ πλουτήσαντες.

Ὡδή δ'. Εἰσακήκοα Κύριε.

Ἐπωδύνων συμπτώσεων, καί ἀνιαρῶν σκανδάλων καί θλίψεων,
Ἐλευθέριε μακάριε, τοὺς σοί ἀφορώντας ἐλευθέρωσον.

Ρῶσιν θείαν πρυτάνευσον, τοῖς ἐν ἀσθενείαις δειναῖς στενάζουσιν,
εὐπραγίαν δέ καί ἄνεσιν, τοῖς ἐν λυπηροῖς τοῦ βίου κάμνουσιν.

Ὑπέρτερους ἀναδεῖξον, ἐν τοῖς πειρασμοῖς ἡμᾶς Ἐλευθέριε, ὥς ἂν λύσιν
κομισώμεθα, παρά τοῦ Χριστοῦ ὧν ἐσφαλόμεθα.

Οὐρανόθεν ἐπιβλεψον, ἴδε συνηγμένους πρό τῆς Εἰκόνης σου, ἡμᾶς ἤδη
Ἐλευθέριε, καί παρασχοῦ πάσι τὰ αἰτήματα.

Θεοτοκίον

Ὑψηλὸν ἐνδιαίτημα, τοῦ Ὑψίστου Λόγου καί Παντοκράτορος, τὸν
πεσόντα νοῦν μου ὕψωσον, πρὸς ὑψώσεις Κόρη βίου κρείττονος.

Ὡδή ε'. Φώτισον ἡμᾶς.

Ἦρεμον ἡμῶν, τὴν ζωὴν καί ἀστασίαστον, διατήρει Ἐλευθέριε σοφέ, ἐν
εἰρήνῃ καί ἀγάπῃ καί σεμνότητι.

Μάστιγι τῶν σῶν, θεοδέκτων παρακλήσεων, τὰ κυκλώσαντα ἡμᾶς
πλεῖστα δεινά, διασκέδασον ἐν τάχει Ἐλευθέριε.

Αὔγασον ἡμῖν, σελασφόροις ἱκεσίαις σου, εὐφροσύνην καί χαράν τὴν
ἀληθῆ, καί τὴν λύπην τῶν ψυχῶν ἡμῶν διαλυσον.

Θεοτοκίον

Σθένωσον Ἀγνή, τὴν ψυχὴν μου ἀσθενήσασαν ταῖς ποικίλαις
προσβολαῖς τοῦ δυσμενοῦς, ἵνα τούτου κατισχύσω ὁ προστρέχων σοί.

Ὡδή στ'. Τὴν δέησιν.

Κατεύνασον, πειρασμῶν τὰ κύματα, τὰ χειμάζοντα ἡμᾶς ὀλέθριος, καί
πρὸς τὸν εὐδίων ὄντως λιμένα, τῶν τοῦ Θεοῦ θελημάτων κυβέρνησον,
Ἱερομάρτυς Ἀθλητά, τοὺς τὴν σὴν ἐκζητούντας ἀντίληψιν.

Ίασεων, εἰληφῶς τό δῶρημα, ὡς λαμπρός Ἱερομάρτυς Κυρίου, τά τῶν ψυχῶν ἡμῶν ἵασαι πάθη καί τῶν σωμάτων τούς πόνους μετάβαλε, εἰς εὐρωστίαν ἀληθῆ, μυστική ἐπισκέψει σου ἔνδοξε.

Νοσοῦσι μέν, ἰατήρ πανάριστος, τοῖς δέ πάσχουσι θερμός παρακλήτωρ, καί λυπουμενοῖς τερπνή θυμηδία, καί τεθλιμμένοις σεπτόν παραμύθιον, ὦ Ἐλευθέριε γενοῦ, ὡς Χριστοῦ μιμητής γνησιώτατος.

Θεοτοκίον

Δοχεῖον μέ, θεϊκῶν ἐλλάμψεων, θεοκόσμητε ναέ τοῦ Σωτῆρος, Εὐλογημένε Παρθένε Μαρία, δί' ἐμμελείας ἡθῶν τελειότητος, καί ἀρετῶν θεουργικῶν τόν πιστῶς σέ ὑμνοῦντα ἀναδεῖξον

Διασωσον ὦ Ἐλευθέριε θεῖε Ἱερομάρτυς, ἐκ παντοίων ὀδυνηρῶν περιστάσεων, τούς τή σεπτή σου προστρέχοντας προστασία.

Ἀχραντε....

Ἦχος β'. Προστασία τῶν Χριστιανῶν.

Ἱεράρχα τοῦ Σωτῆρος ἐνθεώτατε, καί γενναῖε Ἀθλητά καί Μάρτυς ἀήττητε, μή παρίδης σῶν ἱκετῶν ἱκέσιον ὠδήν, ἀλλά προσδεξαι ὡς εὐμενής, τάς ἐν αἰτήσει προσφορᾶς, τῶν θερμῶς ἐκβοῶντων σοί. Φύλαττε πάσης βλάβης, καί πάσης ἐχθρῶν μανίας, τούς αἰτουμένους σέ πιστῶς, Ἐλευθέριε πανεύφημε.

Προκείμενον.

Θαυμαστός ὁ Θεός ἐν τοῖς Ἁγίοις αὐτοῦ.

Στίχος. Τοῖς Ἁγίοις τοῖς ἐν τῇ γῇ αὐτοῦ ἐθαυμάστωσεν ὁ Κύριος.

Θαυμαστός ὁ Θεός ἐν τοῖς Ἁγίοις αὐτοῦ.

Εὐαγγέλιον. Ἐκ τοῦ κατὰ Μάρκον (β'. 23 – 28 καί γ'. 1 – 2)

Δόξα Πατρί καί Υἱῷ καί Ἁγίῳ Πνεύματι.

Ταῖς τοῦ σου Ἱεράρχου πρεσβείαις, Ἐλεῆμον, ἐξάλειψον τά πλήθη, τῶν ἐμῶν ἐγκλημάτων.

Καί νῦν καί ἀεὶ καί εἰς τούς αἰῶνας τῶν αἰώνων. Ἀμήν.

Ταῖς τῆς Θεοτόκου πρεσβείαις, Ἐλεῆμον, ἐξάλειπον τά πλήθη, τῶν ἐμῶν ἐγκλημάτων.

Προσόμοιον. Ἦχος Πλ. β΄. Ὅλην ἀποθεμένοι.

Στίχος: Ἐλεῆμον, ἐλέησον μέ ὁ Θεός κατά τό μέγα ἔλεός σου καί κατά τό πλήθος τῶν οἰκτιρμῶν σου ἐξάλειπον τό ἀνόμημά μου.
Πάσαις κλονιζόμενοι, ἐπιβουλαῖς τοῦ Βελίαρ, καί περιστατούμενοι, ταῖς εὐρούσαις θλίψεσιν ἡμᾶς Ἄγιε, τή σεπτή σκέπη σου, πίστει ἀδιστάκτω, καταφεύγομεν κραυγάζοντες· Προφθασον ἔνδοξε, καί τῶν θλιβερῶν περιστάσεων, ἀπάλλαξον δεόμεθα, τήν πολυπαθῆ ἡμῶν ὕπαρξιν, καί τόν πάντων Κτίστην, δυσώπει Ἐλευθέριε σοφέ, ἵνα τό πλούσιον ἔλεος, πέμψη ταῖς ψυχαῖς ἡμῶν.

Ὠδή ζ΄. Οἱ ἐκ τῆς Ἰουδαίας.

Ὑπό πλήθους πταισμάτων, συνεσχέθημεν πλήθει βιοτικῶν συμφορῶν, ἀλλ’ ὦ Ἱερομάρτυς, ἡ σή ἐπιστασία, προφθασάτω τούς δούλους σου, καί λυτρώσασθω ἡμᾶς, τῶν νῦν παρενοχλούντων.

Νεμομένη ἀθλίως, τήν ζωήν ἡμῶν πάσαν ἡ τῆς κακίας φορᾶ, εἰς βάθη ἀθυμίας, ἡμῶν τάς διανοίας, μεθιστᾷ βιαιότατα, σύ οὖν ἡμᾶς ἐξελοῦ, τοιαύτης τυραννίδος.

Ὡς λαμπρός ὑποφήτης, τῆς ἐν Πνεύματι θείῳ ἐλευθερίας ψυχῶν, παθῶν τῶν ἀκαθέκτων, καί πόνων ἀνηκέστων, ἐλευθέρωσον ἅπαντας Ἱερομάρτυς Χριστοῦ, τούς σέ παρακαλοῦντας.

Θεοτοκίον

Νάμα θεῖον μοί βλύσον, χαριτόβρυτε κρήνη θεουργικῶν δωρεῶν, δροσίζον τήν ψυχήν μου, τήν καταφλεγομένην, τῆς κακίας τοῖς ἀνθραξιν, ἵνα ὑμνῶ σέ αἰεί, Ὑπερδεδοξασμένη.

Ὠδή ἡ΄. Τόν Βασιλέα.

Γνώμη εὐθεῖς, ἐν ἀληθεῖ μετανοία, πολιτεύευσθαι ικάνωσον παμμάκαρ, ὥς Ἱερομάρτυς, τούς σέ ὕμνολογοῦντας.

Ἐλευθερίαν, τῆς ἐν ἡμῖν ἁμαρτίας, καί ἀπάλλαξιν πάσης κακοπραγίας,
πρέσβευε δοθῆναι, τοῖς σέ ὑμνολογοῦσι.

Ρύσαι μέ γλώσσης, δολιοτρόπων ἀνθρώπων, καί στενώσεων
παντοδαπῶν ἐν βίῳ, ἵνα σέ γεραίρω, σοφέ Ἱερομάρτυς.

Θεοτοκίον

Ἀγγέλων δόξα, ὧ Ὑπερένδοξε Κόρη, ἀδοξίας μέ παθῶν τῶν
ἀκαθάρτων, κάθαρν τοῖς ρείθροις, τῆς σῆς ἀγαθωσύνης.

Ὡδή θ'. Κυρίως Θεοτόκον.

Σωμάτων ἀρρώστιας, καί ψυχῶν τά βάρη, τῇ δεδομένη σοί χάριτι
σκέδασον, τῶν τήν σὴν κλῆσιν φωνούντων ὧ Ἐλευθέριε.

Ἰλέωσαι παμμάκαρ, τοῖς σοί προσιούσι, τόν ἀγαθόν καί φιλόανθρωπον
Κύριον, ὡς ἂν τῆς τοῦτον χρηστότητος ἀπολαύσωμεν.

Μή παύσῃ ἐποπτεύων, καί φρουρῶν καί σκέπων, καί τῶν ἐν βίῳ δεινῶν
ἐξαιρούμενος, τοὺς σέ θερμόν ἀντιλήπτορα εὐμοιρήσαντας.

Ὅρμαῖς ἀκατασχέτοις, πρὸς τὴν ἁμαρτίαν, κατολισθήσας Θεοῦ
ἀπεμάκρυνα, ἀλλὰ σύ μέ πανεύφημε ἐπαναγαγε.

Θεοτοκίον

Ὑπερφωτε λυχνία, τοῦ ἀδύτου φέγγους, τὴν σκοτισθεῖσαν ψυχὴν μου
καταύγασον, ὅπως φωτὶ τοῦ Κυρίου Κόρη πορεύσωμαι.

Ἄξιον ἐστὶν ὡς ἀληθῶς, μακαρίζειν σέ τὴν Θεοτόκον, τὴν
ἁειμακάριστον καί παναμώμητον καί μητέρα τοῦ Θεοῦ ἡμῶν. Τὴν
τιμιωτέραν τῶν Χερουβὶμ καί ἐνδοξοτέραν ἀσυγκρίτως τῶν Σεραφίμ,
τὴν ἀδιαφθόρως Θεὸν Λόγον τεκοῦσαν τὴν ὄντως Θεοτόκον σέ
μεγαλύνομεν.

Τῆς ἐλευθερίας τῆς ἐν Χριστῷ, τοῖς δεδουλωμένοις, χρηματίσας
μυσταγωγός, κληρονόμος ὧφθης, Σιῶν τῆς ἐλευθέρας, ἀθλήσας
Ἐλευθέριε ὡς ἀσώματος.

Πνεύματος ἁγίου ἀπό παιδός, πλήρης χρηματίσας, Ἐλευθέριε ἱερέ, τῆς ἐλευθερίας, τῆς ἐν Χριστῷ ἐκφάντωρ, τοῖς δουλωθείσιν ὥφθης, φθόνω τοῦ ὄφεως.

Ἄνθος τῆς Ἀνθίας τῆς εὐκλεοῦς, πανεύοσμον ὥφθης, γεωργία ἡθῶν σεμνῶν, καί τοῦ Ἀνικήτου, τοῦ ἱεροῦ φυτεία, καρποφορήσας Πάτερ, τά ὑπέρ ἔννοιαν.

Χαίροις Ἐκκλησίας βάσις στερρά, καί παθῶν Κυρίου, ἀφομοίωμα καί εἰκῶν, χαίροις ὁ βραβεύων, δεινῶν ἐλευθερίαν, τοῖς σέ παρακαλοῦσιν ὧ Ἐλευθέριε.

Ἄμωμον θυσίαν καί μυστικήν, θύων τῷ Σωτήρι, ὥσπερ θεῖος ἱεουργός, Αὐτῷ προσηνέχθης, καθάπερ ἱερεῖον, νομίμως ἐναθλήσας, ὧ Ἐλευθέριε.

Ἦνεγκας βασάνους τὰς χαλεπᾶς, ἐν τῇ σῇ ἀθλήσει, δί' ἀγάπην τοῦ Ἰησοῦ, ὅθεν τὰς ὁδύνας, ἡμῶν ἀεὶ κουφίζεις, τῇ σῇ ἐπιστασία ὡς ἱερώτατος.

Φύλαττε ἀτρώτους ταῖς σαῖς εὐχαῖς, ἐκ παντός σκανδάλου, καί ἀπάσης ἐπιβουλῆς, τοῦ δεινοῦ Βελίαρ, καί νόσων καί κινδύνων, τούς σέ ὑμνολογοῦντας ὧ Ἐλευθέριε.

Πᾶσαι τῶν Ἀγγέλων αἱ στρατιαί, Πρόδρομε Κυρίου, Ἀποστόλων ἡ δωδεκάς, οἱ Ἅγιοι πάντες μετὰ τῆς Θεοτόκου, ποιήσατε πρεσβείαν εἰς τό σωθῆναι ἡμᾶς.

Τό Τρισάγιον...

Καί τό Ἀπολυτίκιον τοῦ Ἁγίου. Ἦχος Πλ. Α'.

Ἱερέων ποδήρει κατακοσμούμενος, καί αἱμάτων τοῖς ρείθροις ἐπισταζόμενος, τῷ Δεσπότη σου Χριστῷ Μάκαρ ἀνέδραμες, Ἐλευθέριε σοφέ, καθαιρέτα τοῦ σατᾶν. Διό μή παύση πρεσβεύων, ὑπέρ τῶν πίστει τιμώντων τήν μακαρίαν σου Ἀθλήσιν.

40 Κύριε ἐλέησον

\

Ἦχος β'. Ὅτε ἐκ τοῦ ξύλου.

Πάσης ἐπηρείας καί ὀργῆς, βλάβης καί παντοίας ἀνάγκης, καί
περιστάσεως, πάντας ἐλευθέρωσον, Ἱερομάρτυς Χριστοῦ, Ἐλευθέριε
ἐνδοξε, τοὺς ἐξαιτουμένους, τὴν θερμὴν ἀντίληψιν, τῆς προστασίας σου
σύ γάρ βοηθὸς Ὁρθοδόξοις, καί τοῖς κινδυνεύουσι ρύστης, πρὸς Θεοῦ
ἐδόθης Ἱερώτατε.

Δέσποινα προσδεξαι, τάς δεήσεις τῶν δούλων σου, καί λύτρωσαι ἡμᾶς,
ἀπὸ πάσης ἀνάγκης καί θλίψεως.

Τὴν πᾶσαν ἐλπίδα μου, εἰς σέ ἀνατίθην, Μῆτερ τοῦ Θεοῦ, φύλαξον μέ
ὑπὸ τὴν σκέπην σου.

**Δί' εὐχῶν τῶν ἁγίων πατέρων ἡμῶν, Κύριε Ἰησοῦ Χριστέ ὁ Θεός,
ἐλέησον καί σῶσον ἡμᾶς. Ἀμήν.**

Δίστιχον:

Παθῶν παντοίων ἐλεύθερον μέ δεῖξον Γεράσιμον παμμάκαρ σοί προσιόντα.

|